

ஸ்ரீ:

ஸ்ரீமதே நிக₃மாந்தமஹாதே₃ஸிகாய நம:

ஸ்ரீமாந் வேங்கடநாத₂ார்ய: கவிதார்க்கிககேஸரீ |

வேத₃ாந்தாசார்யவரீயோ மே ஸந்நித₄த்தாம் ஸத₃ா ஹ்ருதி₃ ||

பெரியாழ்வார் அருளிச்செய்த

|| திருப்பல்லாண்டு ||

This document has been prepared by*

Sunder Kidambi

with the blessings of

ஸ்ரீ ரங்க₃ராமாநுஜ மஹாதே₃ஸிகன்

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the iitmtam font.

ஸ்ரீ:
ஸ்ரீமதே ராமாநுஜாய நம:

॥ திருப்பல்லாண்டு ॥

குருமுகமந்தீத்ய ப்ராஹ வேதாந் அஸேஷாந்
நரபதிபரிக்லுப்தம் ஸூல்கமாதாதுகாம: |
ஸ்வஸூரம் அமரவந்த்யம் ரங்கநாதஸ்ய ஸாக்ஷாத்
த்விஜகுலதிலகம் தம் விஷ்ணுசித்தம் நமாமி ||

மின்னார் தடமதிள்சூழ் வில்லிபுத்தூரென்றொருகால்*
சொன்னார் கழற்கமலம் சூடினோம்* - முன்னாள்
கிழியறுத்தான் என்றுரைத்தோம்* கீழ்மையினில் சேரும்
வழியறுத்தோம் நெஞ்சமே! வந்து

பாண்டியன் கொண்டாடப் பட்டர்பிரான் வந்தானென்று*
ஈண்டிய சங்கம் எடுத்துத* வேண்டிய
வேதங்களோதி விரைந்து கிழியறுத்தான்*
பாதங்கள் யாமுடைய பற்று

காப்பு

‡பல்லாண்டு பல்லாண்டு பல்லாயிரத்தாண்டு*
பல கோடி நூறாயிரம்*
மல்லாண்ட திண்தோள் மணிவண்ணா!* உன்-
சேவடி செவ்வி திருக்காப்பு (1)

‡அடியோமோடும் நின்னோடும்* பிரிவின்றி
ஆயிரம் பல்லாண்டு*
வடிவாய் நின்வல மார்பினில்* வாழ்கின்ற
மங்கையும் பல்லாண்டு*
வடிவார் சோதி வலத்துறையும்* சுட-
ராழியும் பல்லாண்டு*
படைபோர் புக்கு முழங்கும்* அப்பாஞ்ச-
சன்னியமும் பல்லாண்டே (2)

வாழாட் பட்டு நின்றீருள்ளீரேல்* வந்து
 மண்ணும் மணமும் கொண்மின்*
 கூழாட் பட்டு நின்றீர்களை* எங்கள்
 குழவினில் புகுதலொட்டோம்*
 ஏழாட் காலும் பழிப்பிலோம் நாங்கள்*
 இராக்கதர்வாழ்* இலங்கை-
 பாழாளாகப் படை பொருதானுக்குப்*
 பல்லாண்டு கூறுதுமே (3)

ஏடுநிலத்தில் இடுவதன் முன்னம் வந்து* எங்கள் குழாம் புகுந்து*
 கூடு மனமுடையீர்கள் வரம்பொழி* வந்தொல்லைக் கூடுமினோ*
 நாடு நகரமும் நன்கறிய* நமோ நாராயணாயவென்று*
 பாடு மனமுடைப் பத்தருள்ளீர்!* வந்து பல்லாண்டு கூறுமினே (4)

அண்டக்குலத்துக்கதிபதி ஆகி*
 அசுரர் இராக்கதரை*
 இண்டைக் குலத்தை எடுத்துக் களைந்த*
 இருடகேசன் தனக்கு*
 தொண்டக் குலத்திலுள்ளீர்! வந்தடிதொழுது*
 ஆயிர நாமம்சொல்லி*
 பண்டைக் குலத்தைத் தவிர்ந்து* பல்லாண்டு பல்-
 லாயிரத்தாண்டென்மினே (5)

எந்தை தந்தைதந்தை தந்தைதம் மூத்தப்பன்*
 ஏழ்படி கால்தொடங்கி*
 வந்து வழிவழி ஆட்செய்கின்றோம்* திரு-
 வோணத் திருவிழவில்
 அந்தியம்போதில் அரியுருவாகி*
 அரியை அழித்தவனை*
 பந்தனை தீர்ப் பல்லாண்டு* பல்லாயிரத்-
 தாண்டென்று பாடுதுமே (6)

தீயிற் பொலிகின்ற செஞ்சுடராழி*
 திகழ் திருச்சக்கரத்தின்*

கோயிற்பொறியாலே ஒற்றுண்டு நின்று*
 குடிகுடி ஆட்செய்கின்றோம்*
 மாயப் பொருபடை வாணனை* ஆயிரந்-
 தோளும் பொழிகுருதி-
 பாய* சுழற்றிய ஆழி வல்லானுக்குப்*
 பல்லாண்டு கூறுதுமே (7)

நெய்யிடை நல்லதோர் சோறும்* நியதமும்
 அத்தாணிச் சேவகமும்*
 கையடைக் காயும் கழுத்துக்குப் பூணொடு*
 காதுக்குக் குண்டலமும்*
 மெய்யிட நல்லதோர் சாந்தமும் தந்து* என்னை
 வெள்ளுயிராக்க வல்ல*
 பையுடை நாகப் பகைக்கொடியானுக்குப்*
 பல்லாண்டு கூறுவனே (8)

உடுத்துக் களைந்த நின் பீதகவாடை
 உடுத்துக்* கலத்ததுண்டு*
 தொடுத்த துழாய்மலர் சூடிக் களைந்தன*
 சூடுமித்தொண்டர்களோம்*
 விடுத்த திசைக்கருமம் திருத்தித்* திரு-
 வோணத் திருவிழவில்*
 படுத்த பைந்நாகணைப் பள்ளிகொண்டானுக்குப்*
 பல்லாண்டு கூறுதுமே (9)

எந்நாள் எம்பெருமான்* உன்றனக்கடி-
 யோம் என்றெழுத்துப்பட்ட-
 அந்நாளே* அடியோங்கள் அடிக்குடில்*
 வீடுபெற்றுய்ந்ததுகாண்*
 செந்நாள் தோற்றித்* திருமதுரையுள் சிலை-
 குனித்து* ஐந்தலைய-
 பைந்நாகத் தலை பாய்ந்தவனே!* உன்னைப்
 பல்லாண்டு கூறுதுமே (10)

‡அல்வழக் கொன்றுமில்லா* அணிகோட்டியர்கோன்*
 அபிமானதுங்கள்-
 செல்வனைப்போலத்* திருமாலே! நானும்
 உனக்குப் பழுவடியேன்*
 நல்வகையால் நமோ நாராயணாவென்று*
 நாமம் பலபரவி*
 பல்வகையாலும் பவித்திரனே!* உன்னைப்
 பல்லாண்டு கூறுவனே (11)

‡பல்லாண்டென்று பவித்திரனைப்* பர-
 மேட்டியை* சார்ங்கம் என்னும்
 வில்லாண்டான் தன்னை* வில்லிபுத்தூர் விட்டு-
 சித்தன் விரும்பியசொல்*
 நல்லாண்டென்று நவின்றுரைப்பார்* நமோ
 நாராயணாயவென்று*
 பல்லாண்டும் பரமாத்மனைச்* சூழ்ந்திருந்-
 தேத்துவர் பல்லாண்டே (12)

॥ பெரியாழ்வார் திருவடிகளே சரணம் ॥